



# **FIL-PRIM'AWLA TAL-QORTI ĊIVILI**

**(Sede Kostituzzjonali)**

**IMHALLEF**

**ONOR. JOSEPH R. MICALLEF LL.D.**

**ILLUM, l-Erbgha, 17 ta' Ottubru, 2018**

**Kawża Numru 12 (Kost.)**

**Rif. Nru. 85/13JRM**

Victoria **AMATO GAUĊI** kemm bħala użufruttwarja tal-gid ta' żewġha Philip Amato Gauċi kif ukoll bħala prokuratriċi ta' wliedha assenti Mariella Reimer, Christianne Huber, Louis Amato Gauċi, Joseph Gerard Amato Gauċi, Tanya O'Brien, Francesca Amato Gauċi, Philip Amato Gauċi u Andrew Amato Gauċi

VS

**AVUKAT ĠENERALI** u Michael Polidano u martu Maria Bernardette Polidano, għal kull interess li jista' jkollhom

**Il-Qorti:**

Rat ir-Rikors imressaq fit-30 ta' Ottubru, 2013, li bih u għar-ragunijiet hemm imfissra, ir-rikorrenti talbu li din il-Qorti (a) issib li, minkejja li b'sentenza mogħtija fil-15 ta' Settembru, 2009, mill-Qorti Ewropeja dwar id-Drittijiet tal-

Bniedem (aktar 'il quddiem imsejha "l-QEDB") fil-kawża fl-ismijiet "*Amato Gauci vs Malta*" (Applik. Nru. 47045/06) r-rikorrenti kienu ġarrbu ksur tal-jedd fundamentali tagħhom kif imħares bl-artikolu 1 tal-Ewwel Protokoll tal-Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet Fundamentali (kif tinsab fl-Ewwel Skeda tal-Kapitolu 319 tal-Liġijiet ta' Malta) (aktar 'il quddiem imsejha "l-Konvenzjoni"), l-istess ksur għadu jseħh sallum bi ħsara għalihom; (b) issib li l-intimat Avukat Ġenerali naqas li jagħtihom rimedju effettiv li jiggarantilhom it-tgawdija tal-imsemmi jedd fundamentali u dan bi ksur tal-artikolu 13 tal-Konvenzjoni; u (ċ) tagħtihom hi r-rimedji li jidhrulha xierqa u meħtieġa biex ittemm il-ksur tal-jedd fundamentali tagħhom, fosthom li tordna li l-fond numru tlieta (3) Triq Sant'Injazju, Sliema, jintradd lura lilhom ħieles minn kull okkupant u li tordna li l-intimati miżżewġin Polidano, li qegħdin jgħixu fih, jitneħhew mill-imsemmi post, u li tillikwida somma xierqa bħala kumpens għall-okkupazzjoni min-naħa tal-istess intimati b'seħh mis-16 ta' Settembru, 2009, sal-jum tal-ġhoti tas-sentenza aħharija. Talbu wkoll l-ispejjeż;

Rat id-degriet tagħha tal-31 ta' Ottubru, 2013, li bih qieghdet il-kawża għas-smiġ tat-12 ta' Novembru, 2013, u ordnat in-notifika tal-atti lill-intimati;

Rat it-Twegiba mressqa fil-11 ta' Novembru, 2013, mill-Avukat Ġenerali li biha laqa' għat-talbiet tar-rikorrenti billi, b'mod preliminari, qal li ma kienx il-kontradittur legittimu tal-imsemmija azzjoni fejn jirrigwarda t-tielet talba. Fil-mertu, laqa' billi qal li t-talbiet ma jisthoqqilhomx jintlaqghu għaliex il-QEDB kienet tathom rimedju fis-sura ta' kumpens f'somma flus u għaliex il-pretensjoni tagħhom li l-okkupanti jitneħhew mill-fond tmur lil hinn minn dak li jipprovdi l-artikolu 1 tal-Ewwel Protokoll tal-Konvenzjoni. Żied jgħid li, minn dakinhar li nġhatat is-sentenza favur ir-rikorrenti mill-QEDB, l-Istat Malti bidel il-liġi tal-kera biex inaqqas l-isproporzjon bejn il-jeddijiet tal-kerrej u tas-sid. Il-bidliet jagħmlu tajjeb halli taġevola lil min ikun sid ta' post mikri, magħduda l-kwestjoni ta' min irid jerfa' l-ispejjeż għall-manutenzjoni ta' post bħal dak, u dwar it-temm ta' kirjiet ta' djar fejn wiehed jgħix. Temm jgħid li, f'każ li l-Qorti kellha ssib favur ir-rikorrenti, jibqa' dejjem il-fatt li l-kumpens mogħti minħabba ksur ta' jedd fundamentali mhuwiex l-istess bħall-kumpens għad-danni ċivili;

Rat it-Twegiba mressqa mill-intimati miżżewġin Polidano fil-11 ta' Novembru, 2013, li biha u għar-raġunijiet hemm imfissra laqgħu għat-talbiet tar-rikorrenti billi qalu li r-rikorrenti diġà nġhataw rimedju xieraq u biżżejjed mill-QEDB fis-sentenza tagħha. Qalu wkoll li ma huwiex minnu li ċ-ċirkostanzi li kienu jeżistu fiż-żmien l-ġhoti ta' dik is-sentenza baqgħu ma nbidlux, u dan għaliex daħlu fis-seħh bosta liġijiet li bidlu l-qagħda li kien hemm qabel fejn jidhlu l-ħlas ta' kera u kundizzjonijiet ta' kirjiet ta' djar ta' abitazzjoni. Temmew jgħidu

li, wara kollox, huma qegħdin iħarsu l-ligijiet fis-seħħ u ma huwiex sewwa li jkunu kastigati ta' dan;

Rat id-degriet tagħha tas-16 ta' Marzu, 2015<sup>1</sup>, li bih u għar-raġunijiet hemm imfissra, ċaħdet talba magħmula mill-intimat Avukat Ġenerali b'rikors tiegħu tal-4 ta' Marzu, 2015, biex ma jintalabx jixhed dwar l-istat attwali tal-eżekuzzjoni tas-sentenza mogħtija mill-QEDB fil-kawża ta' Philip Amato Gauċi;

Semgħet ix-xhieda mressqa mill-partijiet u rat ukoll dik imressqa bil-mezz tal-affidavit;

Rat id-degriet tagħha tat-22 ta' Lulju, 2015<sup>2</sup>, li bih iddikjarat magħluq l-istadju tal-ġbir tal-provi tal-partijiet u fuq talba magħmula mill-avukati tal-partijiet, tathom żmien biex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mir-rikorrenti fit-8 ta' Ottubru, 2015<sup>3</sup>;

Rat in-Nota ta' Sottomissjonijiet imressqa mill-intimat Avukat Ġenerali fl-14 ta' Jannar, 2016<sup>4</sup> bi twegiba għal dik tar-rikorrenti;

Rat id-dikjarazzjoni magħmula mill-avukat difensur tal-intimati Polidano waqt is-smiġħ tas-16 ta' Marzu, 2016<sup>5</sup>, li biha għarraf lill-Qorti li l-patroċinati tiegħu kienu joqogħdu fuq is-sottomissjonijiet imressqa mill-Avukat Ġenerali;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-sentenza;

### ***Ikkunsidrat:***

Illi din hija azzjoni dwar sejbien ta' ksur ta' jedd fundamentali minkejja sentenza mogħtija mill-QEDB, u talba għall-għoti ta' rimedju effettiv biex jitwaqqaf tali ksur. Ir-rikorrenti, bħala sidien il-post bl-isem ta' "Wilson"

---

<sup>1</sup> Paġ. 341 tal-proċess

<sup>2</sup> Paġġ. 182 – 3 tal-proċess

<sup>3</sup> Paġġ. 362 sa 392 tal-proċess

<sup>4</sup> Paġġ. 398 sa 408 tal-proċess

<sup>5</sup> Paġ. 409 tal-proċess

f'numru tlieta (3), Trejjet Sant'Injazju, Sliema, jilmintaw li, għalkemm il-QEDB kienet tat sentenza fil-15 ta' Settembru, 2009, li biha sabet li l-awtur tagħhom kien garrab ksur tal-jedd tiegħu għat-tgawdija bil-kwiet ta' hwejġu dwar l-imsemmi post taħt l-artikolu 1 tal-Ewwel Protokoll tal-Konvenzjoni, għadhom sallum iġarrbu dak il-ksur għaliex xorta waħda l-post baqa' miżmum minn haddieħor (l-intimati miżżewġin Polidano li baqgħu jgħixu fih), u għaliex il-kumpens li l-liġi tagħtihom li jithallsu għal dik l-okkupazzjoni mhijiex biżżejjed biex tissoddisfa l-jedd tagħhom ta' sidien tal-istess post. Jgħidu li l-Istat Malti naqas li jagħtihom rimedju effettiv għal dan il-ksur, kif irid l-artikolu 13 tal-Konvenzjoni u jridu li din il-Qorti tagħti rimedju xieraq u effettiv. Fost ir-rimedji mitluba minnhom, ir-rikorrenti jridu li l-Qorti tordna t-tneħħija mill-post ta' min qed jgħix fih (l-intimati Polidano) u l-hlas ta' kumpens xieraq;

Illi għal din l-azzjoni, l-intimat Avukat Ġenerali laqa' billi, b'mod preliminari, qal li ma kienx il-kontradittur legittimu tal-imsemmija azzjoni fejn jirrigwarda t-tielet talba. Fil-mertu, laqa' billi qal li t-talbiet ma jisthoqqilhomx jintlaqgħu għaliex il-QEDB kienet lir-rikorrenti rimedju fis-sura ta' kumpens f'somma flus u għaliex il-pretensjoni tagħhom li l-okkupanti jitneħħew mill-fond tmur lil hinn minn dak li jipprovdi l-artikolu 1 tal-Ewwel Protokoll tal-Konvenzjoni. Żied jgħid li, minn dakinhar li nġhatat is-sentenza favur ir-rikorrenti mill-QEDB, l-Istat Malti bidel il-liġi tal-kera biex inaqqas l-isproporzjon bejn il-jeddijiet tal-kerrej u tas-sid. Il-bidliet jagħmlu tajjeb halli taġevola lil min ikun sid ta' post mikri, magħduda l-kwestjoni ta' min irid jerfa' l-ispejjeż għall-manutenzjoni ta' post bħal dak, u dwar it-temm ta' kirjiet ta' djar fejn wieħed jgħix. Temm jgħid li, f'każ li l-Qorti kellha ssib favur ir-rikorrenti, jibqa' dejjem il-fatt li l-kumpens mogħti minhabba ksur ta' jedd fundamentali mhuwiex l-istess bħall-kumpens għad-danni ċivili;

Illi, min-naħa l-oħra, l-intimati miżżewġin Polidano laqgħu billi qalu li r-rikorrenti diġa` nġhataw rimedju xieraq u biżżejjed mill-QEDB fis-sentenza tagħha. Qalu wkoll li ma huwiex minnu li ċ-ċirkostanzi li kienu jeżistu fiż-żmien l-għoti ta' dik is-sentenza baqgħu ma nbidlux, u dan għaliex daħlu fis-seħħ bosta liġijiet li bidlu l-qagħda li kien hemm qabel fejn jidhlu l-hlas ta' kera u kundizzjonijiet ta' kirjiet ta' djar ta' abitazzjoni. Temmew jgħidu li, wara kollox, huma qegħdin iħarsu l-liġijiet fis-seħħ u ma huwiex sewwa li jkunu kastigati ta' dan;

Illi l-fatti ewlenin li joħorgu mill-atti juru li Philip Amato Gauci, awtur tar-rikorrenti, kien sid tal-post (minn issa 'l hemm imsejjah "il-post") bl-isem ta' "Wilson", fi Trejjet Sant'Injazju, Sliema, liema post wirtu mingħand il-ġenituri tiegħu. Fil-21 ta' Novembru tal-1975<sup>6</sup>, bis-saħħa ta' kuntratt pubbliku fl-atti

<sup>6</sup> Dok "14", F'paġġ. 77 – 9 tal-proċess

tan-Nutar Dottor Maurice Gambin, missier Philip Amato Gauçi kien ta l-post b'koncessjoni ta' sub-enfitewsi li jaghlaq lill-intimat Polidano ghal hamsa u ghoxrin (25) sena b'seħħ minn dakinhar u bil-patti u l-kundizzjonijiet hemm miftehma. Iç-çens kien ta' disghin Lira Maltin (Lm 90) fis-sena. Fiz-żmien li sar l-imsemmi kuntratt, il-post kien sugġett ghal Ordni ta' Rekwizzjoni maħruġ f'Novembru tas-sena ta' qabel<sup>7</sup>, liema Ordni thassret fil-15 ta' Dicembru, 1976<sup>8</sup>;

Illi missier u omm Philip Amato Gauçi mietu fl-1995 u fl-1997 rispettivament;

Illi f'Lulju tal-1979, il-Parlament Malti għadda ligi<sup>9</sup> li dahhlet bidliet fl-Ordinanza tal-1959 li Tneħhi l-Kontroll tad-Djar<sup>10</sup>. Fost il-bidliet, kien hemm dispożizzjonijiet li jolqtu djar ta' abitazzjoni mogħtijin b'titolu ta' çens li jaghlaq, fejn l-enfitewta jkun çittadin ta' Malta u jkun joqgħod f'dar bħal dik bhala r-residenza ordinarja tiegħu meta tintemm il-koncessjoni enfitewtika jew sub-enfitewtika;

Illi f'April tal-2000<sup>11</sup>, Philip Amato Gauçi bagħat jgharraf lill-intimati Polidano li ma kienx fi ħsiebu jerga' jgedded il-koncessjoni enfitewtika meta taghlaq u qalilhom li kellhom johorġu mill-post. B'ittra mibghuta lilu ġimgha wara<sup>12</sup>, l-intimati Polidano bagħtu jgharrfuh li ma kinux qegħdin ifittxu li jgeddu l-koncessjoni enfitewtika, ghaliex kien fi ħsiebhom jinqdew mill-jedd mogħti lilhom mil-ligi (kif mibdula) biex jibqgħu jghixu fil-post b'titolu ta' lokazzjoni. Hekk tabilhaqq għamlu mal-gheluq tal-koncessjoni enfitewtika f'Novembru tal-2000. L-intimati Polidano baqgħu jiddepożitaw il-kera tal-post taħt l-awtorita` tal-Qorti<sup>13</sup> ghaliex is-sidien ma jaçcettawhiex;

Illi fl-2001, Philip Amato Gauçi fetaħ kawza ta' lment ta' ksur ta' jedd fundamentali kontra l-intimati quddiem din il-Qorti<sup>14</sup>. B'sentenza tas-16 ta' Novembru, 2004<sup>15</sup>, din il-Qorti (diversament presjeduta) çahdet it-talbiet tiegħu. Huwa appella minn dik is-sentenza għal quddiem il-Qorti Kostituzzjonali. B'sentenza mogħtija fis-26 ta' Mejju, 2006<sup>16</sup>, il-Qorti Kostituzzjonali çahdet l-appell ghar-raġunijiet hemm imsemmija, ħlief fir-rigward tal-kap tal-ispejjeż;

Illi f'Novembru tal-2006, Philip Amato Gauçi ressaq kawza quddiem il-QEDB b'ilment ta' ksur tal-jedd tiegħu taħt l-artikolu 1 tal-Ewwel Protokoll tal-

<sup>7</sup> R.O. 21572 Dok "11", f'paġ. 71 tal-proçess

<sup>8</sup> Dok "15", f'paġ. 80 tal-proçess

<sup>9</sup> L-Att XXIII tal-1979 (mogħti l-kunsens presidenzjali fl-14 ta' Awissu, 1979)

<sup>10</sup> Kap 158 tal-Liġijiet ta' Malta

<sup>11</sup> Dok "18", f'paġ. 86 tal-proçess

<sup>12</sup> Dok "19", f'paġ. 87 tal-proçess

<sup>13</sup> Dok "23", f'paġ. 129 tal-proçess

<sup>14</sup> Rik. Nru. 37/01LFS

<sup>15</sup> Dok "45", f'paġġ. 187 sa 212 tal-proçess

<sup>16</sup> Dok "46", f'paġġ. 213 sa 242 tal-proçess

Konvenzjoni, minhabba li l-ligi imponiet fuqu u minghajr ir-rieda tiegħu kirja li ma tagħlaqx bla ma fl-istess waqt ikkumpensatu bi hlas ta' kera gust u xieraq;

Illi b'sentenza tal-15 ta' Settembru, 2009<sup>17</sup>, il-QEDB sabet li Philip Amato Gauçi kien garrab ksur tal-jedd tiegħu taht l-imsemmi artikolu tal-Konvenzjoni. Ordnat li jithallas hmistax-il elf u hamsa u ghoxrin euro (€ 15,025) kumpens għal danni pekunjarji, elf u hames mitt euro (€ 1,500) f'danni mhux pekunjarji minhabba l-ksur tal-jedd u tlitt elef u hames mitt euro (€ 3,500) bhala rimbors tal-ispejjeż tal-kawża;

Illi f'Jannar tal-2010<sup>18</sup> il-Gvern ta' Malta hallas lil Philip Amato Gauçi l-ammont kollu tad-danni u spejjeż kanonizzati bis-sentenza tal-QEDB;

Illi Philip Amato Gauçi miet f'April tal-2010<sup>19</sup>, u halla b'werrieta tiegħu lir-rikorrenti, sugġetti għall-jedd tal-użufrutt favur martu r-rikorrenti Victoria Amato Gauçi<sup>20</sup>. Ir-rikorrenti l-oħrajn huma n-nudi proprjetarji. Meta gie nieqes Philip Amato Gauçi, uliedu u l-familji tagħhom – li lkoll jghixu barra minn Malta – niżlu Malta għall-funeral u kellhom jikru sakemm damu hawn ghax ma kellhomx lil min jilqagħhom kollha għandu;

Illi l-intimati miżżewġin Polidano għadhom jghixu fil-post sallum<sup>21</sup>. Intwera<sup>22</sup> li huma għandhom post ieħor f'Tas-Sliema wkoll li jikruh b'akkomodazzjoni ta' studenti<sup>23</sup>;

Illi r-rikorrenti fetħu din il-kawża fit-30 ta' Ottubru, 2013. Fiż-żmien li din il-kawża kienet qieghda tinstema', ir-rikorrenti fdew ic-çens originali ta' hames Liri Maltin (Lm 5.00)<sup>24</sup> fuq il-post minghand id-direttarji b'Çedola ta' Fidi f'Jannar tal-2014<sup>25</sup>;

Illi f'Ġunju tal-2014<sup>26</sup>, il-Gvern Malti bagħat komunikazzjoni lill-Kumitat tal-Ministri tal-Kunsill tal-Ewropa b'tagħrif dwar pjan ta' azzjoni biex jindirizza l-eżekuzzjoni tas-sentenza mogħtija mill-QEDB fil-kawża "*Amato Gauçi vs Malta*";

Illi għal dak li jirrigwarda l-kunsiderazzjonijiet legali marbutin mal-każ, l-Qorti tibda biex tqis l-ewwel eççeżżjoni tal-intimat Avukat Ġenerali. B'din l-

<sup>17</sup> Dok "20", f'pagġ. 88 sa 110 tal-proçess

<sup>18</sup> Dok "VBA", f'pag. 344 tal-proçess

<sup>19</sup> Dok "2", f'pag. 53 tal-proçess

<sup>20</sup> Dok "1", f'pagġ. 49 – 52 tal-proçess

<sup>21</sup> Affidavit tal-intimat Polidano f'pag. 356 tal-proçess

<sup>22</sup> Dok "21" f'pagġ. 111 – 5 tal-proçess

<sup>23</sup> Affidavit ta' Louis Amato Gauçi f'pagġ 31 u 36 tal-proçess

<sup>24</sup> Li jgħibu € 11.65 fi flus tal-lum

<sup>25</sup> Çed. Nru. 24/2014

<sup>26</sup> Dok "VBB", f'pagġ. 345 – 7 tal-proçess

eċċezzjoni, huwa jgħid li mhuwiex il-kontradittur legittimu tal-pretensjonijiet tar-rikorrenti f'dak li jirrigwarda t-tielet talba tagħhom;

Illi l-Qorti ma jidhrilhiex li din l-eċċezzjoni hija tajba. Fl-ewwel lok, it-tielet talba tar-rikorrenti hija dik li biha jitolbu l-għoti ta' rimedju għall-ksur tal-jedd fundamentali mgarrab minnhom. Jekk kemm-il darba l-intimat Avukat Ġenerali huwa kontradittur legittimu dwar l-ewwel żewġ talbiet (kemm hu hekk jorbot din l-eċċezzjoni preliminari tiegħu biss mat-tielet talba), ma jistax ma jkunx ukoll kontradittur legittimu tat-tielet talba. Ma jagħmel l-ebda sens li l-Qorti tista' ssib lill-Avukat Ġenerali ħati ta' ksur tal-jedd fundamentali tar-rikorrenti taht l-ewwel żewġ talbiet u mbagħad tqis li mhuwiex ukoll kontradittur legittimu tal-istess rikorrenti fl-għoti tar-rimedju għal tali ksur taht it-tielet talba. Fit-tieni lok, l-istess intimat jikkontesta fil-mertu t-tielet talba b'mod li jwaqqa' l-istess eċċezzjoni tiegħu. Ta' min jgħid li, minkejja li fit-tielet talba r-rikorrenti jitolbu (fost l-oħrajn) ir-rimedju tat-tneħħija mill-post tal-intimati Polidano, dik it-talba hija waħda ġenerika li tħalli f'idejn din il-Qorti l-għazla ta' rimedju li jidhrilha xieraq li tagħti f'każ li ssib li l-ewwel żewġ talbiet huma misthoqqa;

Illi, għalhekk, l-ewwel eċċezzjoni preliminari tal-intimat Avukat Ġenerali mhijiex sejra tintlaqa';

Illi l-Qorti sejra tgħaddi issa biex tqis il-**kwestjoni tal-ilmenti tar-rikorrenti fil-mertu**, fid-dawl tal-eċċezzjonijiet imressqa fil-mertu kontrihom mill-intimati u fid-dawl tas-sentenza mogħtija mill-QEDB;

Illi fil-qofol tagħha, l-azzjoni attriċi trid li l-Qorti ssib li r-rikorrenti għadhom iġarrbu ksur tal-jedd tagħhom għat-tgawdija bil-kwiet ta' hwejjigħom u l-għoti ta' kumpens xieraq minħabba dan in-nuqqas. Huma jgħidu li, minkejja s-sentenza tal-QEDB, il-qagħda tagħhom baqgħet ma nbidlitx u huma għadhom sallum imcaħħda minn hwejjigħom. Jgħidu li, bis-sentenza msemmija u mingħajrha, baqgħu fejn kienu għaliex la jistgħu jużaw il-post għalihom (ladarba għadu miżmum mill-intimati Polidano) u lanqas qegħdin jingħataw kumpens xieraq minħabba tali ndhil. Jgħidu wkoll li ma għandhom l-ebda rimedju ieħor jekk mhux bil-ftuħ ta' din il-kawża;

Illi min-naħa tal-intimati, dawn jgħidu li r-rikorrenti ngħataw kumpens xieraq bis-saħħa tas-sentenza tal-QEDB u ma għandhomx minn xiex jilmentaw. Jishqu wkoll li, bil-bidliet li saru fil-liġi (kemm fil-Kodiċi Ċivili u wkoll fl-istess liġi speċjali li tirregola l-każ), l-Istat Malti indirizza n-nuqqasijiet li ssemmev fis-sentenza tal-QEDB u tejjeb il-qagħda ta' sidien ta' postijiet bħalma huma r-rikorrenti;

Illi l-Qorti jidhrilha xieraq li tislet mill-imsemmija sentenza biex tqiegħed il-pretensjonijiet tar-rikorrenti fil-qafas xieraq tagħhom. F'dik is-sentenza, fost l-oħrajn, jingħad li *“the application of legislation affecting landlords’ rights over many years constitutes a continued interference for the purposes of Article 1 of Protocol No. 1. ... Thus, even considering that the interference in question .. was the result of subsequent regulatory regimes limiting owners’ rights, this does not mean that there was no interference. On the contrary, this means that both the applicant’s parents and subsequently the applicant suffered interference with their property rights”*<sup>27</sup>. Iżżid tgħid *“a restriction on an applicant’s right to terminate a tenant’s lease constitutes control of the use of property within the meaning of the second paragraph of Article 1 of Protocol No. 1”*<sup>28</sup>. Imbagħad, meta għaddiet biex tistharreġ l-aspett tal-proporzjonalita’ bejn il-jeddijiet tas-sid u l-Gvern fl-indhila tat-tgawdija, tgħid li *“In each case involving an alleged violation of that Article the Court must therefore ascertain whether by reason of the State’s interference the person concerned had to bear a disproportionate and excessive burden. ... In assessing compliance with Article 1 of Protocol No. 1, the Court must make an overall examination of the various interests in issue, bearing in mind that the Convention is intended to safeguard rights that are ‘practical and effective’. It must look behind appearances and investigate the realities of the situation complained of. In cases concerning the operation of wide-ranging housing legislation, that assessment may involve not only the conditions of the rent received by individual landlords and the extent of the State’s interference with freedom of contract and contractual relations in the lease market, but also the existence of procedural and other safeguards ensuring that the operation of the system and its impact on a landlord’s property rights are neither arbitrary nor unforeseeable”*<sup>29</sup>. Dik is-sentenza qieset li, meta wieħed jara l-impatt li l-bidliet li ddaħħlu fil-ligi f’Għunju tal-1979 ħallew fuq il-gid tal-awtur tar-rikorrenti, *“the applicant could not exercise his right of use in terms of physical possession as the house was occupied by the tenants and he could not terminate the lease. Hus, while the applicant remained the owner of the property he was subjected to a forced landlord-tenant relationship for an indefinite period of time. It has already been established that the applicant did not have an effective remedy enabling him to evict the tenants, either on the basis of his own need or that of his relatives or on the basis that Mr and Mrs P were not deserving of such protection, as they owned alternative accommodation. Consequently, the application of the law itself lacked adequate procedural safeguards aimed at achieving a balance between the interests of the tenants and those of the owners ..”*<sup>30</sup>. B’żieda ma’ dawn il-kunsiderazzjonijiet, is-sentenza qieset ukoll li kien possibbli li t-titolu gawdut mill-intimati Polidano seta’ jintiret minn ħaddieħor, b’mod li l-jeddijiet tal-

<sup>27</sup> Q.E.D.B. 15.9.2009 fil-kawża fl-ismijiet *Amato Gauci vs Malta* (Applik. Nru. 47056/06) § 51

<sup>28</sup> *Ibid.* § 52

<sup>29</sup> *Ibid.* §§ 57 – 8

<sup>30</sup> *Ibid.* § 61



awtur tar-rikorrenti fuq ġidu kienu ser jibqgħu miftuħa beraħ bla ma seta' jagħmel xejn;

Illi r-rikorrenti jishqu li baqa' ma nbidel xejn minn dak kollu li s-sentenza tal-QEDB sabet li kien qiegħed jikser il-jeddijiet tal-awtur tagħhom. Lanqas sewa l-fatt li dik il-Qorti ordnat il-ħlas ta' kumpens ma xejjen il-ksur imsemmi, safejn dan il-ksur baqa' sejjer għaž-żmien ta' wara l-għoti ta' dik is-sentenza;

Illi, kif ingħad, l-intimat Avukat Ġenerali, jishaq li l-Gvern wettaq bidliet fil-liġi tajbin biżżejjed biex jagħti lir-rikorrenti rimedju effettiv bil-liġi biex jerga' jinħalaq il-bilanċ bejn il-jeddijiet tagħhom fuq ġidhom u dawk tal-intimati Polidano;

Illi l-Qorti jidhrilha li, f'dak li jirrigwarda l-qagħda marbuta maż-żamma tal-post mill-intimati Polidano, f'tit li xejn jista' jingħad li kien hemm bdil favur ir-rikorrenti li jista' jitqies bħala titjib fit-tgawdija tal-jedd tagħhom fuq ġidhom. L-intimati jgħidu li saru bidliet effettivi fil-liġi favur sidien bħalma huma r-rikorrenti tallum u fil-qagħda tagħhom, b'mod partikolari f'dak li jirrigwarda fuq min jaqa' l-piż tal-manutenzjoni ordinarja fil-post, ir-reviżjoni tal-kera u l-jeddijiet ta' min jista' jiret lill-okkupant. B'mod partikolari, l-intimati Polidano jsemmu l-bidliet li ddaħħlu fil-liġi bl-Att X tal-2009 (bidliet fil-Kodiċi Ċivili dwar il-kuntratt tal-kera, estiżi wkoll għall-kirjiet maħluqa taħt il-Kap 158 minn konċessjonijiet enfitewtiċi jew sub-enfitewtiċi<sup>31</sup>), bl-Att V tal-2010 (bidliet, fost l-oħrajn, fl-artikoli 11, 12 u 12A tal-Kap 158) u bl-Avviż Legali 463 tal-2011 (li jfassal kriterji ta' Test tal-Mezzi għall-finijiet tal-artikolu 1531F tal-Kodiċi Ċivili). Ir-rikorrenti jwarrbu dan l-argument billi jgħidu li dawk il-bidliet baqgħu ma indirizzawx il-jedd tagħhom li jkunu jistgħu, xi darba, jitolbu li jieħdu lura l-post f'idejhom;

Illi biex il-Qorti tkun f'qagħda li tqis min mill-partijiet qiegħed fis-sewwa dwar dan l-ilment, jeħtieġ li jitqiesu xi dispożizzjonijiet tal-liġi fis-seħħ fiż-żmien rilevanti. F'dak li jirrigwarda ż-żidiet fil-kera, l-artikolu 1531Ċ(1) tal-Kodiċi Ċivili jipprovdi li *“Għall-kera ta' dar ta' abitazzjoni li kienet fis-seħħ qabel l-1 ta' Ġunju, 1995, għandha tibqa' tgħodd il-liġi kif kienet fis-seħħ qabel l-1 ta' Ġunju, 1995 hekk iżda li fin-nuqqas ta' ftehim mod ieħor milħuq bil-miktub wara l-1 ta' Jannar, 2010, ir-rata tal-kera mill-ewwel ħlas tal-kera dovuta wara l-1 ta' Jannar, 2010, għandha, fejn din kienet anqas minn mija u ħamsa u tmenin euro (€ 185) fis-sena, titla' għal dak l-ammont”*;

Illi l-artikolu 12(2) tal-Kap 158 għadu jipprovdi li: *“Meta dar ta' abitazzjoni tkun ingħatat b'enfitewsi temporanja: (a) għal perjodu ta' mhux iżjed minn*

<sup>31</sup> Ara d-dispożizzjonijiet transitorji fl-art 39(4) tal-Att X tal-2009

*tletin sena, jekk il-kuntratt ikun sar qabel il-21 ta' Ġunju, 1979, jew (b) għal kull perjodu ieħor, jekk il-kuntratt ikun sar wara l-imsemmija data, u fit-tmiem ta' xi enfitewsi bħal dik l-enfitewta jkun ċittadin ta' Malta u jkun jokkupa d-dar bħala r-residenza ordinarja tiegħu, l-enfitewta jkollu jedd li jibqa' jokkupa d-dar b'kera minghand il-padrin dirett – (i) b'kera li jkun daqs iċ-ċens li kien jithallas minnufih qabel ma tkun għalqet l-enfitewsi, miżjud, fil-bidu tal-kirja tad-dar bis-saħħa ta' dan l-artikolu, u wara t-tmiem ta' kull hmistax-il sena wara sakemm tibqa' l-kirja favur l-istess kerrej, b'daqstant miċ-ċens li kien jithallas minnufih qabel dak il-bidu jew dak il-bidu ta' kull perjodu sussegwenti ta' hmistax-il sena, li jkun ammont li ma jkunx iżjed minn dak iċ-ċens, li jirrappreżenta bi proporzjoni għal dak iċ-ċens iż-żieda fl-inflazzjoni minn meta ċ-ċens li għandu jiżdied ikun gie stabbilit l-aħħar; u (ia) sugġett għall-kondizzjonijiet stabbiliti fis-subartikolu 5(3)(b); u (ii) taħt daww il-kondizzjonijiet l-oħra li jistgħu jiġu miftehma bejniethom jew, jekk ma jkunx hemm ftehim, skond kif il-Bord jidhirlu xieraq”;*

Illi għall-finijiet tal-artikolu 12(1), l-imsemmija dispożizzjonijiet jgħoddu u jkollhom effett “*minkejja kull haġa li tinsab fil-Kodiċi Ċivili jew f'xi liġi oħra*”. Bl-istess mod, għall-finijiet tal-artikolu 12(9)(b), “*.. .. enfitewsi tfisser l-enfitewsi oriġinali, iżda jekk meta jagħlaq dak l-enfitewsi, id-dar ta' abitazzjoni tkun miżmuma b'sub-enfitewsi – (i) il-jeddijiet mogħtija b'dan l-artikolu lill-enfitewta jkunu jistgħu jiġu eżerċitati mill-aħħar sub-enfitewta u, bla ħsara għall-jeddijiet mogħtija lill-okkupant bis-sub-artikolu (5), minnu biss; (ii) il-padrin dirett tfisser biss il-persuna li jkollha jedd tirċievi ċ-ċens oriġinali; (iii) iċ-ċens tfisser biss iċ-ċens oriġinali. Iżda meta ċ-ċens li jkun jithallas mill-aħħar sub-enfitewta jkun iżjed minn sitt darbiet iċ-ċens oriġinali, s-subartikolu (4) għandu jkollu effett daqslikieku minflok il-kliem ‘jkun daqs sitt darbiet iċ-ċens’ kien hemm sostitwiti l-kliem ‘jkun daqs is-sub-ċens’”;*

Illi l-artikolu 5(3)(b) tal-Kap 158 jgħid li “*Sid il-kera jista' biss jirrifjuta li jgedded il-kirja, u jista' biss jieħu lura l-pussess tad-dar, meta tintemm il-kirja, jekk juri għas-sudisfazzjon tal-Bord, b'rikors biex jieħu lura l-pussess, li matul iż-żmien tal-kirja, il-kerrej kien naqas li jhallas il-kera dovut minnu għal żewġ skadenzi jew aktar fi żmien hmistax-il ġurnata minn dak in-nhar li sid il-kera jkun talbu biex iħallas, jew għax ikun għamel ħafna ħsara fid-dar, jew għax xort'oħra jkun naqas milli jħares il-kondizzjonijiet tal-kirja jew l-obbligi tiegħu taħtha, jew għax ikun uża l-fond xort'oħra milli prinċipalment bħala r-residenza ordinarja tiegħu”;*

Illi jidher ċar li l-qofol tal-azzjoni tar-rikorrenti tinbena fuq dak li jgħid l-artikolu 1 tal-Ewwel Protokoll tal-Konvenzjoni. Dan jipprovdi li “*Kull persuna naturali jew persuna morali għandha dritt għat-tgawdija paċifika tal-possedimenti tagħha. Hadd ma għandu jiġi ipprivat mill-possedimenti tiegħu*

*ħlief fl-interess pubbliku u bla ħsara tal-kundizzjonijiet provduti bil-liġi u bil-prinċipji ġenerali tal-liġi internazzjonali. Iżda d-dispożizzjonijiet ta' qabel ma għandhom bl-ebda mod inaqqsu d-dritt ta' Stat li jwettaq dawk il-liġijiet li jidhrulu xierqa biex jikkontrolla l-użu ta' proprjeta' skond l-interess ġenerali jew biex jiżgura l-ħlas ta' taxxi jew kontribuzzjonijiet oħra jew pjeni”;*

Illi l-Qorti sejra tgħaddi biex tistħarreg l-ilment tar-rikorrenti fid-dawl tal-allegat ksur tal-jeddijiet fundamentali tagħhom kif imħarsin taħt l-imsemmija dispożizzjonijiet. It-twettiq ta' dan l-eżerċizzju huwa dmir li l-liġi titfa' fuq il-Qorti fil-ħarsien tal-jeddijiet bażiċi li kull persuna jistħoqqilha tgawdi u dan fid-dawl tal-qagħda mmissla minn liġi li, matul iż-żmien, kienet u għadha l-għajn ta' kontroversja qawwija mhux biss dwar it-tħaddim tagħha imma wkoll dwar is-siwi tagħha meta mkejjel bix-xiber tal-ħarsien tal-jeddijiet fundamentali tas-sidien (direttarji jew sub-direttarji) milquta bit-tħaddim tagħha. F'dan ir-rigward, il-Qorti jidhrilha xieraq li tinnota li, minn ftit taż-żmien 'l hawn<sup>32</sup>, mhuwiex aktar il-każ li l-Qorti toqgħod tagħraf bejn jekk liġi tiksirx minnha nnifisha l-jedd fundamentali għat-tgawdija paċifika jew jekk it-tħaddim ta' liġi bħal dik jiksirx tali jedd, għaliex, fiż-żewġ każi, tkun liġi li tikser il-Konvenzjoni u għaldaqstant tkun mingħajr effett;

Illi fil-każ li l-Qorti għandha quddiemha llum ma għandu jkun hemm l-ebda dubju li meta f'Novembru tal-2000 intemm iż-żmien oriġinarjament miftiehem tal-konċessjoni sub-enfitwetika bejn l-awtur tar-rikorrenti u l-intimati Polidano, il-jedd ta' dawn tal-aħħar li jibqgħu fil-post bis-saħħa ta' kirja kien jedd li nħalaq bil-bidla li saret fil-liġi matul iż-żmien ta' dik il-konċessjoni, u mhux għaliex il-partijiet minn rajhom u b'mod ħieles għażlu li jidhlu f'rabta ta' kuntratt ta' lokazzjoni. Dan kien żvilupp li, fis-sentenza mogħtija minnha, il-QEDB qieset u sabet li kien fattur determinanti biex instab li l-awtur tar-rikorrenti kien garrab ksur tal-jedd fundamentali tiegħu taħt l-artikolu 1 tal-Ewwel Protokoll tal-Konvenzjoni;

Illi din il-Qorti ssib illi għandha tistħarreg jekk kemm-il darba t-tħaddim tal-imsemmija dispożizzjonijiet tal-artikolu 12 kif issa emendat iwassalx għal ksur tal-jeddijiet tar-rikorrenti kif maħsub fl-artikolu 37 tal-Kostituzzjoni;

Illi l-kwestjoni bejn il-partijiet fil-qofol tagħha għandha titqies fil-qafas ta' kuntratt ta' enfitewsi. Huwa kuntratt li beda bi ftehim bilaterali li jidher li l-partijiet daħlu għalih minn rajhom u bla ma kienu mgeġġlin. Dak li wassal għall-qagħda li, kuntrattwalment, ir-rikorrent u l-intimati Ganado jinsabu fih illum għara wara l-bidu tal-imsemmi kuntratt bis-saħħa tal-intervent legiſlattiv.

<sup>32</sup> Ara Kost. 31.1.2014 fil-kawża fl-ismijiet *Dr Cedric Mifsud et vs Avukat Ġenerali et*

Imma dan ma jxejjinx il-fatt li l-bidu tar-rabta legali bejn l-intimati Ganado u r-rikorrenz bħala s-sid tal-appartament kien wieħed konsenswali;

Illi l-Qorti tqis li, bla ma toqgħod itteni t-tagħlim u t-tifsir mogħti mill-Qrati Maltin u l-QEDB dwar l-artikolu 1 tal-Ewwel Protokoll, jidher li r-rikorrenz jsejsu l-każ tagħhom tallum fuq l-element tan-nuqqas ta' proporzjonalita' fil-piż li d-direttarju jrid igorr meta l-għid tiegħu jkun baqa' jinżamm b'titolu ta' kera mill-utilista wara t-temm tal-koncessjoni;

Illi huwa stabilit li, fejn jidhol l-aspett tal-proporzjonalita' taħt il-Konvenzjoni *“inherent in the whole of the Convention is a search for a fair balance between the demands of the general interest of the community and the requirements of the protection of the individual’s fundamental rights”*. *This balancing approach known under the term of principle of proportionality has acquired the status of general principle in the Convention system.*<sup>33</sup> Dan l-element tal-proporzjonalita' kien kunsidrat b'reqqa mill-oghla Qorti f'Malta f'għadd ta' każijiet u l-Qorti tqis li għandha taçcenna għalihom bla ma tidhol f'dettal ta' tismija mill-għid<sup>34</sup>;

Illi ma hemmx dubju li, fil-każ li l-Qorti għandha quddiemha, l-indhil li minnu jilmintaw ir-rikorrenz seħħ bis-saħħa ta' liġi (l-Att XXIII tal-1979). B'dik il-liġi<sup>35</sup>, fi tmiem ta' enfitewsi li tagħlaq ta' post bħal dak, is-sid (i) ma setax aktar jippretendi li l-utilista joħroġ mill-post, imma l-liġi kienet tat lil dak l-utilista l-jedd li jibqa' joqgħod fih bħala kerrej. Illi (ii) l-kirja kienet imġedda għal żminijiet ta' hmistax-il (15) sena kull waħda, bil-ħlas tal-kera regolat.<sup>36</sup> Illi (iii) s-sid ma setax aktar jirrifjuta li jgħedded il-kirja ħlief fiç-çirkostanzi imsemmija fl-istess dispożizzjonijiet, u (iv) ma setax jimponi kundizzjonijiet oħrajn ħlief daww ukoll stabiliti espressament. Għar-rigward tat-teħid lura tal-post mingħand il-kerrej, sa żmien wara li r-rikorrenz fetħu din il-kawża u minkejja dak li kienet iddeçidiet il-QEDB, is-sid baqa' irid juri lill-Bord li Jirregola l-Kera li l-kerrej ikun kiser il-kundizzjonijiet tal-kirja dwar ħlas f'waqtu tal-kera, iż-żamma f'kundizzjoni tajba tal-post mikri u l-ħarsien tal-kundizzjonijiet miftehma, fosthom li ma jkunx inqeda mill-post b'użu ieħor minn dak miftiehem li l-post kien inkera għalih<sup>37</sup>. Dwar il-kundizzjonijiet li s-sid jista' jimponi, il-kera ma baqax mingħajr kontroll u seta' jizdied biss kull hmistax-il sena skond l-indiçi tal-inflazzjoni u ma jaqbiżx id-doppju tal-ammont tal-perjodu ta' qabel<sup>38</sup>. Għal dak li jirrigwarda t-tiswijiet u ż-żamma f'kundizzjoni tajba tal-post, sid il-kera ma setax jehles mir-rabta li jidhol għall-ispejjeż

<sup>33</sup> Van Dijk, van Hoof, van Rijn, Zwaak *Theory and Practice of the European Convention on Human Rights* (4<sup>th</sup> Edit, 2006), § 17.4.2, f'paġġ. 882 – 3

<sup>34</sup> Ara Kost. 27.4.2012 fil-kawża fl-ismijiet *Michael Xerri et vs Avukat Michelle Tabone noe et*, fost bosta oħrajn

<sup>35</sup> Art.12(2) tal-Kap 158

<sup>36</sup> Art. 12(2)(i) tal-Kap 158

<sup>37</sup> Ara art. 12(2)(ia) marbuta mal-art. 5(3)(b) tal-Kap 158

<sup>38</sup> Art. 5(3)(c) tal-Kap 158

meħtieġa jekk mhux qabel iressaq quddiem l-imsemmi Bord li Jirregola l-Kera ċertifikat minn perit arkitett u aċċettat mill-kerrej, li juri li l-post kien fi stat tajjeb ta' tiswija<sup>39</sup>;

Illi fil-każ tal-kirja li nħalqet favur l-intimati Polidano, dawn ġew igawdu mill-bidliet li ddaħhlu fil-liġi bl-Att XXIII tal-1979 kemm għaliex il-post kien konċess lilhom b'sub-enfitewsi għal żmien li jagħlaq bħala d-dar fejn joqogħdu u jgħixu regolarment u kif ukoll għaliex huma kienu ċittadini Maltin;

Illi l-Qorti hija tal-fehma wkoll li wieħed ma jistax jittraskura aspekk ewlieni li johroġ min-natura tal-kuntratt tal-enfitewsi. Jidher li dan l-aspekk mhux kulhadd jagħraf is-siwi tiegħu u jagħti 'l wieħed x'jifhem li saħansitra quddiem il-QEDB dan il-kunċett tal-kuntratt mhuwiex apprezzat kemm jisthoqqlu. Il-Qorti qiegħda tirreferi għall-fatt li l-kuntratt ta' enfitewsi jista' jixxiebah ma' bejgħ, fejn l-utilista jingħata jeddijiet wesgħin fuq il-ġid mogħti lilu b'enfitewsi u fejn id-direttarju jxidd (għat-tul tal-konċessjoni) kważi l-kontroll kollu fuq il-ħaġa li jkun ta' b'enfitewsi, ħlief għall-għarfien tad-dirett dominju tiegħu bil-ħlas tal-*"canone"*. Dan ifisser li l-*"canone"* jew ċens li kien ikun impost f'konċessjoni enfitewtika ma kienx tabilfors jitkejjel mas-siwi intrinsiku jew skond is-suq tal-ġid li jkun qiegħed jingħata b'enfitewsi, iżda kien ikun ħlas nominali bħala turija biss tal-eżistenza tal-jeddijiet tal-padrin dirett. Fil-biċċa l-kbira tal-każijiet, din kienet tkun għażla konxja u ħielsa tal-konċedent direttarju;

Illi meta, għalhekk, l-artikolu 12 tal-Kapitolu 158 rabat il-kejl tal-ħlas tal-kera l-ġdida *ex lege* ma' kemm kien l-ammont tal-*"canone"* li jithallas matul il-konċessjoni enfitewtika, kienet qiegħda tinħalaq sitwazzjoni li tabilfors iddarras lill-padrin dirett fl-għeluq tal-imsemmija konċessjoni. Kemm hu hekk, it-taqbil li illum isir dwar il-valur lokatizju ta' fond li seta' kien ingħata b'enfitewsi li tagħlaq, iwassal għar-riżultati kontrastanti mal-kejl tal-kera dovuta marbuta mal-ammont ta' *"canone"* li kien iffissat liberament bejn il-kontraenti, kif jidher li kien il-każ fil-konċessjoni enfitewtika originali bejn l-awtur tar-rikorrenti u l-intimat Polidano. Dan il-fattur issa jidher li huwa wkoll riżultat li johroġ f'bosta każijiet fejn wieħed jiġi biex iqis l-aspekk tal-proporzjonalità tal-miżura fil-konfront tat-tgawdija tal-jedd tas-sid fuq ħwejġu;

Illi minħabba f'hekk, jibqa' fatt mhux kontestat li t-tigrib li jsib ma' wiċċu l-padrin dirett meta tagħlaq konċessjoni (sub-)enfitewtika mhuwiex daqstant minħabba r-riperkussjonijiet tal-għażla tiegħu li jimponi *"canone"* mhux kalibrat mal-valur fis-suq tal-immobbli, daqskemm minħabba l-fatt li, fl-għeluq tal-imsemmija konċessjoni, sejra tinħalaq kirja (mhux mistennija jew prevista mill-ebda waħda mill-partijiet fiż-żmien li saret il-konċessjoni, anzi imposta

<sup>39</sup> Art. 5(3)(d) tal-Kap 158

fuqhom bla ma jridu) mkejla fuq u b'rabta' mal-imsemmi “*canone*” u liema kirja żzomm milli l-immobbli bil-benefikati mtellgħin fuqu jerga' lura għand sidu;

Illi kif sewwa ingħad f'dan ir-rigward “*il-fatt illi l-ligi tagħti lis-sid il-jedd biss illi l-kera jzomm il-valur monetarju tiegħu bla konsiderazzjoni għall-fatt illi s-sid gie mcaħħad mill-possibilita' li jieħu l-fond lura jew li jikrih b'kundizzjonijiet aktar vantaġġużi, u l-fatt ukoll illi l-ligi ma taħseb għal ebda mekkanizmu biex tkun valutata tassew il-ħtieġa soċjali tal-kerrej għal kirja protetta, u ma taħsibx għall-possibilita' li dik il-ħtieġa tiġi mqabbla mal-ħtieġa, li tista' tkun xejn anaqas soċjali, tas-sid, jagħmlu l-ligi nieqsa minn daww l-elementi li joħolqu bilanċ u proporzjon bejn il-ħtieġa ġenwina għall-akkomodazzjoni soċjali u li ċcaħħad lis-sid mit-tgawdija ta' hwejġu*”<sup>40</sup>;

Illi fis-sottomissjonijiet tagħhom<sup>41</sup>, ir-rikorrenti jgħidu li jekk wiehed iqis il-kriterji li qieset il-QEDB fis-sentenza tagħha favur l-awtur tagħhom, għandu jsib li l-qagħda baqgħet ma nbidlitx. B'mod partikolari, huma jsemmu l-isproporzjon finanzjarju li baqgħu jridu jerfgħu bhala sidien meta mqabbel mat-trattament mogħti lill-intimati Polidano u l-incertezza taż-żmien tal-kirja prezenti, il-fatt li bil-kirja imposta fuqhom ma jistgħux jerġgħu jieħdu lura l-post. Minbarra dan, urew ukoll li huma baqgħu jerfgħu il-piż tan-nefqi għal tiswijiet strutturali fil-post li kienu jaqbzu l-ammont tal-oghla kera li l-ligi tagħtihom li jippretendu li kieku kienu qegħdin jaċcettawha. U dan kollu fl-istess waqt li l-intimati Polidano baqgħu jgawdu l-pussess tal-post;

Illi, min-naħa tiegħu l-intimat Avukat Ġenerali jargumenta li l-ilmenti tar-rikorrenti ma jiswewx għaliex fil-biċċa l-kbira tagħhom iċ-ċirkostanzi li qieset l-QEDB fil-każ tal-awtur tagħhom “*m'għadhomx jissussistu peress li effettivament il-Gvern impenja ruħu sabiex jindirizzahom*”<sup>42</sup>. Izid jgħid li, wara kollox, kienet b'għażla ħielsa li l-awtur tar-rikorrenti daħal f'kuntratt ta' sub-enfitewsi mal-intimat u bil-bidliet li ddaħħlu fil-ligi fl-2009 (bl-Att X), fl-2010 (bl-Att V) u fl-2011 (bl-Avviż Legali 463) żdiedu u tjeibu l-kundizzjonijiet li bihom ir-rikorrenti jistgħu jgawdu hwejjiġhom. Minbarra dan, il-Gvern qiegħed iwettaq il-pjan ta' azzjoni mwiegħed biex jindirizza l-qagħda u waqt li qiegħed jagħmel eżerċizzju biex jara x'jista' jkun l-impatt li ġgib magħha fuq is-soċjeta` in ġenerali, ir-rikorrenti jafu li għandhom il-prospettiva li l-ligi se tiġi emendata kif il-Gvern impenja ruħu fl-imsemmi pjan ta' azzjoni;

Illi din il-Qorti tqis li, meta wiehed jiżen sewwa ċ-ċirkostanzi tal-każ, u jkejji lhom ma' dak li sabet is-sentenza tal-QEDB fil-każ tal-awtur tar-rikorrenti,

<sup>40</sup> Kost 30.9.2016 fil-kawża fl-ismijiet *Maria Stella Azzopardi Vella et vs Avukat Ġenerali et* §20

<sup>41</sup> § 44 f'pagġ. 374 – 6 tal-proċess

<sup>42</sup> Nota ta' Sottomissjonijiet f'pag. 399 tal-proċess

għandu johroġ li l-piż finanzjarju għadu mitfugħ kollu fuq ir-rikorrenti sallum u t-titjib li sar b'xi bidliet fil-liġi qajla jagħmel tajjeb għal tali ksur<sup>43</sup>. Dan johroġ l-iżjed meta wieħed iqis il-valur li l-post kien meqjus li jista' jinkera kemm fiż-żmien meta għalqet il-koncessjoni enfitewtika u kif ukoll kemm kien jinkera llum li kieku ma kenitx fis-seħh il-liġi kif inhi b'effett tal-Att XXIII tal-1979. Johroġ ukoll li, sa żmien sewwa wara li nfetħet din il-kawża, il-qagħda tat-tehid lura tal-ġid min-naħa tas-sid baqgħet ma nbidlitx<sup>44</sup>. Madankollu, dwar xi żviluppi li seħhew dan l-aħħar f'dan ir-rigward, il-Qorti sejra tagħmel il-kunsiderazzjonijiet tagħha meta tqis it-tieni u t-tielet talbiet tar-rikorrenti;

Illi l-istess jista' jingħad għall-ilment dwar it-tul tal-kirja mtennija bit-tħaddim tal-liġi. Il-Qorti tqis ukoll li l-fatt li fl-2014 l-intimat Avukat Ġenerali kien għarraf lill-Kunsill tal-Ministri li, fid-dawl tas-sentenza tal-QEDB, kien nieda pjan ta' azzjoni biex jirrimedja għall-qagħda li jinsabu fiha r-rikorrenti u kull min huwa fil-qagħda tagħhom, jixhed li hemm għarfien li l-bidliet li saru fil-liġi qabel ma kinux bizżejjed biex ixejnu n-nuqqas ta' proporzjonalita` li ġgib ksur tal-jedd imħares fl-artikolu 1 tal-Ewwel Protokoll. Kemm hu hekk, fil-memorandum li l-Gvern baġhat lill-Kumitat tal-Ministri tal-Kunsill tal-Ewropa, fost l-oħrajn jingħad hekk “ .. .. *it is intended (that) amendments be drafted in order to bring those unilateral leases created by the 1979 Act in line with the recent amendments effected to the Civil Code by means of Act X of 2009. The conclusion of the drafting exercise of the amendments is envisaged to be towards the end of 2014. .. .. These amendments will address the Court's findings<sup>45</sup> at paragraphs 34 and 61 to 63. .. .. Malta considers that with the adoption of the amendments and the payment of the amounts awarded by the Court, the issue of the proper execution of the judgement will be properly addressed.. ..*”<sup>46</sup>;

Illi dan kollu jfisser li, sal-waqt li r-rikorrenti fetħu din il-kawża, kienu baqgħu jgarrbu ksur tal-jedd li fl-2009 il-QEDB kienet sabet li kien qiegħed igarrab l-awtur tagħhom, ukoll jekk tali ksur kien imtaffi xi ftit. Hareġ ukoll li, sakemm kien għalaq l-istadju tal-ġbir tal-provi, ma ntweriex li l-pjan ta' azzjoni li l-Gvern kien fi hsiebu jwettaq biex jindirizza l-qagħda kien intemm. Dan kollu jwassal għall-fehma li **l-ewwel talba** tar-rikorrenti hija tajba u jisthoqqilha tintlaqa';

Illi l-Qorti ssib li r-rikorrenti tassew qegħdin igarrbu ksur tal-jedd tagħhom kif imħares bl-artikolu 1 tal-Ewwel Protokoll tal-Konvenzjoni minħabba li l-piż li l-liġi qiegħda ġggegħelhom igorru huwa wieħed sproporzjonat meta mqabbel mal-

<sup>43</sup> Ara Q.E.D.B. **11.12.2014** fil-kawża fl-ismijiet *Anthony Aquilina vs Malta* (Applik. Nru. 3851/12) §§ 48 u 63

<sup>44</sup> Ara Kost. **31.1.2014** fil-kawża fl-ismijiet *Cedric Mifsud et noe vs L-Avukat Ġenerali et* §§ 26 u 49

<sup>45</sup> Hawnhekk qiegħda ssir riferenza għas-sentenza *Amato Gauci vs Malta*

<sup>46</sup> Dok “VBB”, f'pagġ. 346A – 347 tal-proċess

għan li għalih l-indħil kien maħsub li jirregola favur l-intimati. Għalhekk, l-ewwel talba hija tajba u sejra tintlaqa’;

Illi fir-rigward tat-**tieni talba attriċi**, ir-rikorrenti jridu li din il-Qorti ssib li l-iStat naqas li jagħtihom rimedju effettiv u fejjiedi li jħares il-jedd tagħhom billi halla l-ksur tat-tgawdija tal-jedd tagħhom kif imħarsa bl-imsemmi artikolu 1 tal-Ewwel Protokoll tal-Konvenzjoni jibqa’ jittenna minkejja dak li sabet il-QEDB. Huma jgħidu li dan il-ksur imtenti jmur kontra l-artikolu 13 tal-Konvenzjoni;

Illi l-artikolu 13 tal-Konvenzjoni jipprovdi li *“Kull min ikollu miksura d-drittijiet u l-libertajiet tiegħu kontemplati f’din il-Konvenzjoni għandu jkollu rimedju effettiv quddiem awtorita’ nazzjonali għalkemm dak il-ksur ikun sar minn persuni li jkunu qegħdin jagixxu f’kariga ufficjali”*. Dan l-artikolu jagħmel parti mil-liġi Maltija bis-saħħa tad-dispożizzjonijiet tal-Att dwar il-Konvenzjoni Ewropeja<sup>47</sup>;

Illi għal din it-talba ż-żewġ intimati jilqgħu billi jgħidu li r-rikorrenti diġa ngħataw u thallsu kumpens ordnat mill-QEDB u li dan kien rimedju tajjeb u effettiv għall-ksur tal-jedd tagħhom;

Illi r-rikorrenti jgħidu li ma jistax ikun li d-danni likwidati mill-QEDB fis-sentenza tagħha jservu bħala kumpens li jgħodd għal dejjem. Jgħidu li dik il-likwidazzjoni tgħodd biss sa dakinhar li ngħatat is-sentenza tagħha ladarba l-istess sentenza<sup>48</sup> tgħid ċar u tond li ma kienx għal dik il-Qorti li tillikwida l-ħsara mit-telf li kien iġarrab ir-rikorrent għall-gejjieni. Min-naħa l-oħra, huma jishqu li, minkejja dik is-sentenza, baqgħu jgarrbu l-istess ħsara li kien iġarrab l-awtur tagħhom. Huma jzidu jgħidu li n-nuqqas ta’ thabrik mill-Gvern biex jirrimedja għall-qagħda maħluqa bl-effetti tal-liġi tal-1979, diġa’ tkellmet fuqu l-oġhla Qorti ta’ Malta f’każijiet li jixxiebhu<sup>49</sup>;

Illi ta’ min jgħid li żewġ karatteristiċi ewlenin fl-artikolu 13 tal-Konvenzjoni huma l-kwalita’ ancillari tiegħu (fis-sens li jista’ jithaddem biss b’rabta ma’ xi wieħed mill-jeddijiet imħarsin fl-istess Konvenzjoni bla ma jhaddan eżistenza awtonoma) u l-aspett tas-sussidjarjeta’ (fis-sens li jqiegħed fuq l-organi nazzjonali r-rabta li jħarsu u jwettqu b’mod effettiv il-ħarsien tal-jeddijiet fundamentali b’azzjoni pożittiva, qabel ma jkun meħtieġ li wieħed jirrikorri għar-rimedji għand il-QEDB). Dawn il-karatteristiċi joħorgu mill-kliem fl-istess dispożizzjoni u t-tifsir li ngħatalhom mill-QEDB minn żmien għal żmien;

<sup>47</sup> Att XIV tal-1987 (Kap 319)

<sup>48</sup> F’§ 80 tagħha

<sup>49</sup> Isemmu bħala eżempju s-sentenza tal-Qorti Kostituzzjonali tal-31.1.2014 fil-kawża fl-ismijiet *Cedric Mifsud et noe vs L-Avukat Ġenerali et* § 49



Illi kemm hu hekk, huwa mgħallem li *“Article 13 enshrines the right to enforcement at the national level of the substance of the rights and freedoms set out in the Convention, regardless of the form in which these rights may be secured within the domestic legal order. It requires the national authorities to ensure that there is a domestic remedy that allows the competent national authority to address the substance of a complaint under the Convention and to provide appropriate relief. Thereby, article 13, ‘giving direct expression to the States’ obligation to protect human rights first and foremost within their own legal system, establishes an additional guarantee for an individual in order to ensure that he or she effectively enjoys those rights’. .. .. States have some discretion in the manner in which they abide by this obligation, whose scope will vary depending upon the nature of the complaint of a violation of the Convention. However, the remedy must be effective in practice as well as in law. .. .. The Convention does not impose any obligation that it be incorporated into domestic law. However, by virtue of article 1 the substance of the rights and freedoms that it sets out must be secured within the domestic legal order in one form or another. .. .. Article 13 is also related to article 6(1), whereby a right to access to a court is ensured”*<sup>50</sup>;

Illi, b’zieda ma’ dan, jingħad ukoll li *“the ‘authority’ before which an effective remedy must be available within the meaning of Article 13 need not be a judicial authority but, if it is not, both the powers and the procedural guarantees that it affords are considered as ‘relevant’ factors for determining the effectiveness or not of the remedy at issue. Second, when ascertaining effectiveness of remedies, the Strasbourg organs have allowed a cumulative evaluation in favour of national authorities in that although no single remedy may itself entirely satisfy the requirements of Article 13, the aggregate of remedies provided under domestic law may do so. .. .. Further, the notion of effectiveness is construed as ensuring either the prevention of the alleged violation, or the provision of adequate redress, including compensation, for a victim of a violation”*<sup>51</sup>;

Illi l-Qorti jidhrilha li s-sejbien tal-ksur li r-rikorrenti qegħdin iġarrbu tal-jedd tagħhom taħt l-artikolu 1 tal-Ewwel Protokoll tal-Konvenzjoni ma jistax jitqies “kumpensat” bl-ammonti likwidati mill-QEDB fis-sentenza tagħha tal-2009. Jekk xejn, dak il-kumpens jidher li kien maħsub li jwiežen il-ħsara mgarrba mill-awtur tar-rikorrenti sa dak iż-żmien. Taqbel, għalhekk, mas-sottomissjonijiet magħmula mir-rikorrenti f’dan ir-rigward u tagħmilhom tagħha. Iżżid tgħid li dak il-kumpens kien mogħti wkoll taħt l-istennija li l-Gvern jindirizza l-problema b’mod li Philip Amato Gauči (u min kien fil-qagħda tiegħu) jingħata rimedju legali effettiv biex il-ksur imgarrab jitwaqqaf;

<sup>50</sup> W. A. Schabas *The European Convention on Human Rights – A Commentary* (OUP 2017) paġġ. 550 – 1

<sup>51</sup> van Dijk, van Hoof, van Rijn, Zwaak *op. cit.* § 32.4 paġ. 1006

Illi, fid-dawl taċ-ċirkostanzi msemmin qabel, jidher li sa ma nfetħet din il-kawża r-rikorrenti kienu qegħdin iġarrbu ksur li għalih ma kienx għamel tajjeb il-kumpens ordnat mill-QEDB fis-sentenza tagħha. Dan minbarra li l-bidliet li kienu ddaħħlu fil-liġi wara l-2009 ma kinux lanqas ħalqu bilanċ bejn il-jeddijiet tal-intimati Polidano u dawk tar-rikorrenti;

Illi din il-qagħda wkoll kienet ġibdet l-attenzjoni tal-QEDB f'sentenza oħra mogħtija minnha qabel is-sentenza tal-awtur tar-rikorrenti u fejn kienet għamlitha ċara li kien mistenni li l-Gvern Malti jara kif ser jagħmel biex jirrimedja għall-qagħda li kienet irrizultat dwar il-ksur tal-jedd għat-tgawdija tal-ġid ta' persuni li kienu jinsabu f'qagħda bħal din minhabba t-ħaddim tal-liġi tal-1979<sup>52</sup>;

Illi ġara li, matul iż-żmien li kienet qiegħda tinstema' din il-kawża imma wara li l-partijiet kienu ressqu s-sottomissjonijiet tagħhom, il-Gvern Malti ippubblika Abbozz ta' Liġi<sup>53</sup> li bih kien qiegħed jipproponi li jindirizza l-kwestjoni li kienet baqgħet twassal għat-tressiq ta' kawżi ta' lmenti ta' ksur ta' jeddijiet fundamentali. Dak l-Abbozz sar liġi f'dawn l-aħħar xhur fis-sura tal-Att XXVII tal-2018 li Jemenda l-Ordinanza li Tneħħi l-Kontroll tad-Djar. Fost il-bidliet li ddaħħlu fil-Kap 158 bis-saħħa tal-Att imsemmi, hemm l-artikolu 12B li, fis-sub-artikolu (1) tiegħu, jipprovdi li *“Meta persuna tkun qed tokkupa dar ta' abitazzjoni taħt titolu ta' kera stabilit abbażi ta' titolu preċedenti ta' enfitewsi jew subenfitewsi li jkun beda qabel l-1 ta' Ġunju, 1995, permezz tal-applikazzjoni tal-artikoli 5, 12 jew 12A, il-kundizzjonijiet li ġejjin għandhom, kemm-il darba jkunu inkonsistenti mad-dispożizzjonijiet tal-imsemmija artikoli tal-Ordinanza, japplikaw fir-rigward ta' dik il-kera, mill-10 ta' April, 2018, minkejja d-dispożizzjonijiet tal-imsemmija artikoli jew ta' xi liġi oħra”*;

Illi jidher li din il-liġi taqa' sewwasew fil-pjan ta' azzjoni li l-Gvern Malti baġhat jgħarraf bih lill-Kumitat tal-Ministri tal-Kunsill tal-Ewropa fir-rigward ta' każijiet (u mhux biss kawżi) milquta bit-ħaddim tal-liġi tal-1979;

Illi fost il-kundizzjonijiet li jiġbor fih dan l-artikolu, jingħata lil sid il-post mikri jedd ta' azzjoni quddiem il-Bord li Jirregola l-Kera biex jitlob revizjoni tal-kera li jkun qed jithallas u kif ukoll bidliet fil-kundizzjonijiet tal-kirja<sup>54</sup>; jistabilixxi regoli proċedurali ta' azzjonijiet bħal dawn u żmien determinat li fih il-kerrej ikun irid iħalli l-post jekk kemm-il darba t-talba tas-sid tirriżulta mistħoqqa<sup>55</sup>; jipprovdi għall-mod kif għandhom jinħadmu ż-żidiet fil-kera u kull kemm, meta

<sup>52</sup> Ara Q.E.D.B. 17.7.2008 fil-kawża *Ghigo vs Malta* (Applik. Nru. 31122/05) §§ 25 – 7

<sup>53</sup> Abbozz ta' Liġi 42 tal-2018 (ippubblikat fil-Gazzetta tal-Gvern tal-11 ta' Mejju, 2018)

<sup>54</sup> Art. 12B(2) tal-Kap 158

<sup>55</sup> Art. 12B(3)(4) tal-Kap 158

l-kerrej jagħti provi tajba li jkun jistħoqqlu jibqa' jgawdi l-kirja<sup>56</sup>; u jipprovdi wkoll għal ċirkostanzi meta sid ta' post hekk mikri jista' jitlob it-tneħħija tal-kerrej mill-post u b'liema mod dan jista' jsir<sup>57</sup>. Hemm ukoll dispożizzjoni li titkellem sewwasew dwar dawk il-każijiet fejn din il-Qorti jew il-Qorti Kostituzzjonali sabu li l-kerrejja ma jistgħux jibqgħu jistrieħu fuq il-jedd tal-kirja jew tal-enfitewsi jew sub-enfitewsi mogħtija lilhom bis-saħħa tal-liġi tal-1979<sup>58</sup>;

Illi l-Qorti tqis li din l-aħħar bidla fil-liġi tolqot fil-laħam il-ħaj il-qagħda li jinsabu fiha r-rikorrenti fil-każ tallum u lil dawk kollha f'qagħda bħalha. Mhuwiex għal din il-Qorti li tagħmel il-kunsiderazzjonijiet tagħha f'din is-sentenza dwar is-siwi ta' dak l-artikolu bħala rimedju definittiv tal-kwestjoni. Madankollu, tqis li dik il-bidla fil-liġi toħloq għamla ta' "*jus superveniens*" favur ir-rikorrenti f'din il-kawża, fis-sens li qegħda tagħtihom rimedji li jistgħu jinqdew bihom biex isewwu jew ineħħu l-ksur tal-jedd fundamentali imġarrab minnhom. Tqis ukoll li dawn id-dispożizzjonijiet tal-liġi jagħtu jedd ta' azzjoni quddiem tribunal imparzjali li jista' jagħti rimedju effettiv u aċċessibbli, kif sewwasew jitlob l-artikolu 13 tal-Konvenzjoni. Tajjeb li jingħad li biex rimedju mogħti jitqies 'effettiv' għall-finijiet tal-artikolu 13, ma huwiex meħtieġ li jiggarantixxi tabilfors eżitu favorevoli għall-persuna li tista' tinqeda bih u lanqas li dak ir-rimedju tabilfors jingħata minn awtorita' ġudizzjarja, sakemm tali rimedju huwa wieħed aċċessibbli u fih elementi raġonevoli li jista' jirnexxi<sup>59</sup>;

Illi, fid-dawl ta' dawn il-kunsiderazzjonijiet, u minħabba f'dan l-iżvilupp legiſlattiv li seħħ biss żmien wara li r-rikorrenti kellhom jifflu din il-kawża, il-Qorti ssib li t-tieni talba tar-rikorrenti mhijiex mistħoqqa aktar, u sejra tqis din iċ-ċirkostanza għall-finijiet tal-kap tal-ispejjeż, imma tiċhadha fil-mertu;

Illi **fit-tielet talba attriċi** r-rikorrenti jitolbu l-Qorti tagħtihom rimedju xieraq għall-ksur li qegħdin iġarrbu. Huma jitolbu "rimedji effettivi u li jindirizzaw il-qofol ta' l-imsemmija vjolazzjoni fosthom li tordna r-ritorn tal-fond in kwistjoni vakanti minn kull okkupant fosthom li tordna l-iżgombri mill-fond tal-inkwilini";

Illi għal din it-talba, l-intimat Avukat Ġenerali jilqa' billi jgħid<sup>60</sup> li r-rikorrenti diġa' ngħataw rimedju bis-sentenza tal-QEDB u li jekk tassew jidhrilhom li l-intimati Polidano ma jistħoqqilhomx aktar jibqgħu fil-post, setgħu dejjem jifflu

<sup>56</sup> Art. 12B(5)(6) u (7) tal-Kap 158

<sup>57</sup> Art. 12B(8) tal-Kap 158

<sup>58</sup> Art. 12B(9) tal-Kap 158

<sup>59</sup> QEDB **13.9.2018** fil-kawża fl-ismijiet *B Tagliaferro & Sons Ltd. et vs Malta* (Applik. Nru. 75225/13) §§ 92 – 3 (li hija każ fejn it-tħaddim tal-artikolu 13 tqies fil-qafas ta' lment ta' ksur tal-jedd taht l-artikolu 1 tal-Ewwel Protokoll)

<sup>60</sup> Nota ta' Sottomissjonijiet f'pagġ. 405 – 6 tal-proċess

kawża kontrihom quddiem il-Bord li Jirregola l-Kera biex jingħataw rimedju minn dak it-tribunal;

Illi għal dak li jirrigwarda t-talba tal-kumpens il-Qorti tqis li, kif semmiet aktar qabel, il-kumpens li ngħata mill-QEDB kien maħsub li jindirizza l-ħsara li għarrab l-awtur tar-rikorrenti għaž-żmien ta' qabel l-għoti tas-sentenza tagħha. Il-Qorti ma taqbel xejn mal-eċċezzjonijiet u mas-sottomissjonijiet taż-żewġ intimati li jgħidu li dak il-kumpens ikopri wkoll xi ksur li l-awtur tar-rikorrenti u l-istess rikorrenti setgħu baqgħu jgarrbu wara dakinhar;

Illi, min-naħa l-oħra, din it-talba tar-rikorrenti hija l-effett naturali tas-sejbien tal-ksur tal-jedd invokat. Huwa miżmum li, ladarba qorti ssib li r-rikorrent ikun għarrab ksur tal-jedd tiegħu kif imħares bl-artikolu 1 tal-Ewwel Protokoll tal-Konvenzjoni, ma huwiex biżżejjed li tieqaf b'semplici dikjarazzjoni bħal dik. F'dan ir-rigward, għalhekk, mhijiex sejra tilqa' l-istedina tal-intimat Avukat Ġenerali biex tieqaf fuq semplici dikjarazzjoni ta' sejbien ta' ksur tal-jedd fundamentali tar-rikorrenti. Għalkemm ir-rimedju xieraq mhuwiex lanqas u tabilfors il-kundanna ta' ħlas ta' kumpens bħallikieku l-ħaġa li dwarha seħħ il-ksur kienet inbiegħet, xi għamla ta' kumpens huwa mistħoqq u doveruż. Hawn ukoll, il-Qorti qiegħda żżomm quddiem għajnejha li l-ksur imgarrab mir-rikorrenti jikkonsisti f'indħil dwar u mhux f'teħid tal-gid tagħhom;

Illi l-Qorti tibda biex tgħid li l-kumpens mistħoqq lill-persuna wara li jkun instab li din għarrbet ksur ta' xi jedd fundamentali tagħha ma huwiex l-istess bħal-likwidazzjoni u ħlas ta' danni mgarrba. B'daqshekk ma jfissirx li t-talbiet tar-rikorrenti dwar l-għoti ta' rimedju mhumiex sejrin jintlaqgħu. Fid-dawl tal-kunsiderazzjonijiet li saru aktar qabel, il-Qorti ssib li jista' u sejjer jingħata lir-rikorrenti rimedju taħt il-kriterji tal-għoti ta' rimedju bħal dan minn din il-Qorti fis-setgħat u kompetenza attwali tagħha<sup>61</sup>. Għalhekk, il-Qorti tasal għall-fehma li r-rimedju tal-kumpens mitlub mir-rikorrenti fit-tielet talba tagħhom jistħoqqu jintlaqa';

Illi huwa illum stabil li r-rimedju li tista' tagħti din il-Qorti huwa kumpens għall-ksur tad-dritt fundamentali u mhux danni ċivili għal opportunita' mitlufa<sup>62</sup>. Biex tasal għal dan, il-Qorti jeħtigilha tqis għadd ta' fatturi, fosthom it-telf effettiv li jkun għarrab is-sid, l-għan soċjali maħsub mil-liġi, il-grad ta' sproporzjon fit-tqabbil bejn id-dħul attwali li qiegħed jircievi r-rikorrent mad-dħul li jista' jinkiseb fis-suq ħieles, id-danni materjali li l-parti rikorrenti tista' tipprova li għarrbet u wkoll l-effetti tal-ordni li l-Qorti tista' tagħti dwar jekk l-okkupant jistax jibqa' jistrieħ aktar fuq it-thaddim tal-liġi attackkata. Minn kif

<sup>61</sup> Kost. 17.12.2010 fil-kawża fl-ismijiet *Philip Grech pro et noe vs Direttur tal-Akkomodazzjoni Soċjali et*

<sup>62</sup> Kost. 22.2.2013 fil-kawża fl-ismijiet *Albert Cassar et vs Onor. Prim Ministru et* u Kost. 30.9.2016 fil-kawża fl-ismijiet *Maria Stella sive Estelle Azzopardi Vella et vs Avukat Ġenerali et*

wieħed jista' jara, dawn il-kriterji huma firxa sħiħa li trid titqies f'kull każ għalih u jiddependu ħafna miċ-ċirkostanzi partikolari ta' kull każ;

Illi dwar il-kumpens dovut lir-rikorrenti, madankollu, tqum konsiderazzjoni oħra. Għalkemm ir-rikorrenti ħarrku wkoll lill-intimati Polidano, iżda dan ma jfissirx li huma l-istess intimati li jridu jħallsu lir-rikorrenti l-kumpens li sejjer jingħata jew li jagħmlu tajjeb għal għażla li kienet tagħtihom il-liġi. Kumpens bħal dak għandu jbatih biss l-iStat minħabba li l-ksur li qed igarrbu r-rikorrenti huwa l-effett dirett tal-liġi li ddaħħlet bl-Att XXIII tal-1979. L-intimati Polidano jgħidu sewwa meta jissottomettu li nqadew b'liġi li tathom jeddijiet godda li ma kellhomx fiż-żmien meta nġhatat il-konċessjoni sub-enfitewtika, iżda ma għamli xejn biex jiksbu dan il-jedd b'mod illegali. Fid-dawl tal-massima *qui suo jure utitur neminem laedere videtur*, il-Qorti ma tistax issib li l-intimati Polidano jridu jagħmlu tajjeb huma wkoll għall-ħlas tal-kumpens lir-rikorrenti minħabba s-sejbien ta' ksur tal-jedd fundamentali tiegħu. Din il-fehma tinbena wkoll fuq il-fatt li l-ilment tar-rikorrenti jirrigwarda qagħda maħluqa minn liġi li jagħmilha l-iStat u mhux iċ-ċittadin li, min-naħa tiegħu, għandu jedd jinqeda biha fil-parametri tagħha u safejn din ma titqiesx li qiegħda tikser il-jedd fundamentali tas-sid. Minbarra dan, il-qagħda li jinsabu fiha r-rikorrenti ġejja wkoll mill-fatt li l-iStat naqas li jipprovdli f'waqtu b'liġi li tindirizza l-ħsara mgarrba mir-rikorrenti (u oħrajn li jinsabu fl-istess ilma);

Illi kif inhu miżmum u mgħallem “*fil-każ ta' liġi leżiva tad-drittijiet konvenzjonali jew kostituzzjonali, huwa l-Istat u mhux iċ-ċittadin li għandu jirrispondi. Għax huwa prinċipalment l-obbligu tal-Istat, u mhux tal-inkwilin, li jassigura li d-drittijiet fundamentali tas-sid ma jinkisrux*”<sup>63</sup>;

Illi ċirkostanza oħra li nħalqet matul iż-żmien li kienet qiegħda tinstema' din il-kawża hija, kif ingħad qabel, il-bidla li ddaħħlet fil-Kap 158 bis-saħħa tal-Att XXVII tal-2018. Minħabba li d-dispożizzjonijiet ta' daww il-bidliet daħlu fis-seħħ u fid-dawl ta' dak li sejra tiddeċiedi l-Qorti dwar il-qagħda tal-intimati Polidano, joħroġ li r-rikorrenti għandhom disponibbli rimedju proċedurali ta' aċċess lil qorti jew tribunal li jista' jagħtihom, jekk hekk jirriżulta misthoqq, rimedju “*in integrum*” li jindirizza l-ksur tal-jedd fundamentali tagħhom. Din iċ-ċirkostanza, fil-fehma tal-Qorti, titfa' element rilevanti li jolqot l-ikkalibrar tal-ammont tal-kumpens minnhom pretiż;

Illi l-Qorti qieset ix-xhieda tar-rikorrent Louis Amato Gauci f'dak li jirrigwarda d-danni minnhom pretiżi. Rat ukoll l-istejjem magħmulin minn periti mqabbdin mir-rikorrenti “*ex parte*”. Il-Qorti tqis li l-pretensjonijiet tar-rikorrenti f'dan ir-rigward jinkludu kemm telf attwali li garrbu u kif ukoll telf ta' dħul mitluf

<sup>63</sup> Kost. 24.2.2012 fil-kawża fl-ismijiet *Louis Apap Bologna vs Kalċidon Ċiantar et*; u Kost. 6.2.2015 fil-kawża fl-ismijiet *Sean Bradshaw et vs L-Avukat Ġenerali et*

minhabba li l-post jinsab f'idejn l-intimati Polidano. Bla ma toqgħod tidħol f'tismija ras b'ras tal-kapi ta' kumpens pretiż, il-Qorti jidhrilha li għandha timxi mal-kriterji mhaddma mill-istess QEDB fid-dawl tal-pretensjonijiet magħmula mill-awtur tar-rikorrenti fil-kawża li ressaq quddiemha. Hemmhekk ukoll dik il-Qorti kienet qieset il-pretensjonijiet ta' telf ta' qligħ imressqa minn Philip Amato Gauči. Sa ma qiegħda tingħata din is-sentenza jkunu għaddew disa' (9) snin minn dakinhar li ngħatat is-sentenza mill-QEDB;

Illi meta wiehed iqis iċ-ċirkostanzi kollha li joħorgu mill-provi mressqa u jhaddem dwarhom ir-regoli li dawn il-qrati minn żmien għal żmien inqadew bihom f'każijiet li jixxiebhu<sup>64</sup>, il-Qorti ssib li jkun xieraq li jithallas kumpens lir-rikorrent fis-somma ta' sbatax-il elf euro (€ 17,000), f'danni pekunjarji u danni minhabba l-ksur imgarrab mir-rikorrenti;

Illi għal dak li jirrigwarda r-rimedju tat-tneħħija tal-okkupanti mill-post mitlub mir-rikorrenti, il-Qorti tagħraf li saret talba speċifika fir-rikors promotur innifsu biex hija tikkunsidra l-iżgumbrament tal-intimati Polidano mill-post;

Illi l-Qorti tifhem li kulma jmur, ir-rikorrenti fil-qagħda attwali qegħdin igarrbu ksur tal-jedd tagħhom dwar hwejjighom. Kif sewwa jgħidu, jekk il-Qorti kellha tieqaf biss bl-għoti ta' kumpens, ma tkunx qiegħda teqred l-għajn tal-vjolazzjoni li qegħdin igarrbu u kull kumpens f'kull każ ikun rimedju parzjali li jieqaf malli tinqata' l-kawża billi l-Qorti ma tistax f'kawża bħal din tagħti kumpens għall-gejjieni li mhux magħruf kemm jista' jtu<sup>65</sup>. Kemm hu hekk, minkejja l-kumpens li l-QEDB illikwidat favur l-awtur tar-rikorrenti, il-qagħda taż-żamma tal-post baqgħet ma nbidlitx, sa żmien sewwa wara li nfethet din il-kawża;

Illi, min-naħa l-oħra, sejbien ta' ksur ta' jedd fundamentali jitlob l-għoti ta' rimedju effettiv, kemm fil-prattika u kif ukoll fil-liġi, b'mod li l-għoti waħdu ta' kumpens jista' ma jitqiesx bħala rimedju tajjeb biżżejjed. F'każijiet ta' dawn l-aħħar żmien, il-Qorti fi Strasbourg qieset li r-rimedju tat-tneħħija tal-okkupant minn post kien ir-rimedju effettiv li messu ngħata, u li għat-tbatija li ggarrab il-parti mneħħija jrid jagħmel tajjeb l-iStat Malti<sup>66</sup>;

Illi f'dan ir-rigward u wara li hasbet fit-tul, il-Qorti tagħzel li tagħmel tagħha l-prinċipji imwettqa mill-Qorti Kostituzzjonali f'ċirkostanza bħal din<sup>67</sup> u tgħid li l-intimati Polidano ma jistgħux aktar jibqgħu jinqadew bid-dispożizzjonijiet tal-artikolu 12 tal-Kapitolu 158 tal-Liġijiet ta' Malta ladarba b'dak il-mod ir-rikorrenti jkunu qegħdin igarrbu ksur tal-jedd tiegħu taħt l-artikolu 1 tal-Ewwel Protokoll tal-Konvenzjoni. Min-naħa l-oħra, huwa wkoll stabbilit li mhuwiex

<sup>64</sup> Kost. 29.4.2016 fil-kawża fl-ismijiet *Raymond Cassar Torregiani et vs Avukat Ġenerali et*

<sup>65</sup> Ara *Amato Gauči vs Malta* §80

<sup>66</sup> Ara Q.E.D.B. 30.8.2016 fil-kawża fl-ismijiet *Apap Bologna vs Malta* (Applik. Nru. 46931/12) §§ 76 sa 91

<sup>67</sup> Kost. 31.1.2014 fil-kawża fl-ismijiet *Dr. Cedric Mifsud et vs L-Avukat Ġenerali et* §§ 32 – 36

il-kompitu ta' Qorti mitluba tistharreg ilment ta' ksur ta' jedd fundamentali dwar it-tgawdija bil-kwiet tal-gid u l-għoti ta' kumpens xieraq biex tordna t-tneħħija mill-post tal-okkupant li jkun<sup>68</sup>. F'każ bħal dak, ir-rimedju jrid jifittex quddiem it-tribunal xieraq li lilu l-ligi tagħti l-kompetenza speċjali biex iqis kwestjonijiet bħal dawn. Dan jingħad ukoll minkejja li din il-Qorti tgawdi setgħat wesgħin ta' rimedju li tista' tagħti f'każ li ssib ksur ta' xi jedd fundamentali tal-parti attriċi;

Illi, kif ingħad aktar qabel, dan ir-rimedju jista' llum il-gurnata jifittex bis-saħħa tal-bidliet li ddaħħlu fil-ligi matul din is-sena<sup>69</sup>. Kemm hu hekk, l-artikolu 12B tal-Kapitolu 158 tal-Ligijiet ta' Malta jagħti lir-rikorrenti mezz proċedurali quddiem il-Bord li Jirregola l-Kera li jipprovd i għaċ-ċirkostanzi li taħthom sid il-post jista' jitlob li l-okkupant jitneħħa mill-post għaliex ma jibqax jisthoqqlu aktar jibqa' jzommu<sup>70</sup>;

Illi għalhekk, għall-finijiet tal-istess tielet talba tar-rikorrenti, il-Qorti sejra ssib li l-intimati Polidano ma jistgħux jistrieħu iżjed fuq id-dispożizzjonijiet tal-artikolu 12 tal-Kapitolu 158 tal-Ligijiet ta' Malta biex jiġġustifikaw iż-żamma tagħhom tal-post tar-rikorrent;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

**Tiċhad l-ewwel eċċezzjoni preliminari** tal-intimat Avukat Ġenerali billi mhux misthoqqa fil-fatt u fid-dritt;

**Tilqa' l-ewwel talba attriċi** billi ssib li r-rikorrenti garrbu u għadhom qegħdin iġarrbu ksur tal-jedd tagħhom taħt l-artikolu 1 tal-Ewwel Protokoll tal-Konvenzjoni għat-tgawdija paċifika ta' hwejjigħom minhabba t-thaddim tal-artikolu 12 tal-Ordinanza tal-1959 li Tneħħi l-Kontroll tad-Djar (Kap 158) dwar il-post mertu tal-każ u minkejja s-sentenza mogħtija mill-Qorti Ewropeja dwar id-Drittijiet tal-Bniedem fil-15 ta' Settembru, 2009;

**Tiċhad it-tieni talba** billi mhix misthoqqa fil-fatt u fid-dritt billi, bis-saħħa ta' bidliet imdaħħla fil-ligi u li issa ġew fis-seħħ, ma jistax jingħad li l-iStat naqas li jipprovd i lir-rikorrenti b'rimedju effettiv li jħares il-jedd tagħhom għall-ħarsien tat-tgawdija ta' hwejjigħom taħt l-artikolu 1 tal-Ewwel Protokoll tal-Konvenzjoni;

**Tilqa' limitament it-tielet talba attriċi** billi tordna lill-intimat Avukat Ġenerali jhallas lir-rikorrenti kumpens ta' sbatax-il elf euro (€17,000) bħala

<sup>68</sup> Ara Kost. 2.3.2018 fil-kawża fl-ismijiet *Thomas Cauchi vs L-Avukat Ġenerali et* § 22

<sup>69</sup> U b'seħħ mill-10 ta' April, 2018

<sup>70</sup> Artt. 12B(8)(b) u 12B(11) tal-Kap 158

kumpens pekunjarju u non-pekunjarju minhabba l-ksur imġarrab mir-rikorrenti kif fuq ingħad, u billi ssib ukoll li l-intimati Polidano ma jistgħux jistrieħu aktar fuq id-dispożizzjonijiet tal-artikolu 12 tal-Kapitolu 158 biex jibqgħu joqogħdu fil-post mertu tal-kawża, bla ħsara għal kull jedd ta' azzjoni miftuħ lir-rikorrenti taħt il-liġi għat-tneħħija tal-istess intimati mill-post;

**Tiċhad l-eċċezzjonijiet fil-mertu** tal-intimati Polidano u l-Avukat Ġenerali bħala mhux mistħoqqa fil-fatt u fid-dritt; u

**Tordna** li l-intimat Avukat Ġenerali jhallas **l-ispejjeż tal-kawża**.

**Moqrija**

**Onor. Joseph R. Micallef LL.D.,  
Imħallef**

**17 ta' Ottubru, 2018**

**Marisa Bugeja  
Deputat Registratur**

**17 ta' Ottubru, 2018**